



QORTI TA' L-APPELL KRIMINALI

**ONOR. IMHALLEF
DAVID SCICLUNA**

Seduta tat-13 ta' Jannar, 2010

Appell Kriminali Numru. 80/2009

Il-Pulizija

v.

Clinton Falzon

Il-Qorti,

Rat l-imputazzjoni migjuba mill-Pulizija Ezekuttiva kontra Clinton Falzon talli fit-30 ta' Mejju 2008 ghall-habta ta' 22:00 hrs gewwa l-istabbiliment 'Tony's Bar' li jinsab fi Triq il-Kbira, Birkirkara bhala l-persuna li f'ismu ghandu l-licenzja ta' l-imsemmi hanut, ippermetta jew halla lil min ipejjep u cioe` lil Francis Rizzo f'post pubbliku jew post miftuh ghall-pubbliku fejn jigi offrut ikel u xorb;

Rat is-sentenza tal-Qorti tal-Magistrati (Malta) bhala Qorti ta' Gudikatura Kriminali tal-25 ta' Frar 2009 li permezz taghha dik il-Qorti, wara li rat ir-regolamenti 4 u 5 ta' l-

Kopja Informali ta' Sentenza

Avviz Legali 414/2004 u l-artikoli 2 u 5 tal-Kap. 291 tal-Ligijiet ta' Malta, kif ukoll l-artikolu 14 tal-Kap. 315 tal-Ligijiet ta' Malta, sabet lill-imsemmi Clinton Falzon hati ta' l-imputazzjoni kif dedotta u kkundannatu ghall-hlas ta' multa ta' mitejn u tnejn u tletin euro (€232);

Rat ir-rikors ta' appell ta' Clinton Falzon fis-6 ta' Marzu 2009 li permezz tieghu talab li din il-Qorti (1) thassar u tirrevoka s-sentenza appellata u kwindi tilliberah skond il-ligi mill-imputazzjoni, htija u piena; (2) [alternattivament] tirriformaha fil-parti tal-piena tas-sentenza moghtija mill-Ewwel Qorti fl-ismijiet fuq premissi u tinfliggi piena aktar idoneja u li tirispekkja l-kaz in ezami;

Rat l-atti kollha tal-kawza;

Semghet il-provi;

Semghet it-trattazzjoni tad-difensuri tal-partijiet;

Ikkunsidrat:

L-aggravji ta' l-appellant huma fil-qosor is-segwenti: (1) li l-fond in kwistjoni ma joffrix ikel u ghalhekk ma jaqax fl-ambitu ta' l-Avviz Legali 414/2004; (2) li l-appellant ma kienx fl-istabbiliment in kwistjoni fil-hin meta l-imsemmi Francis Rizzo kien qiegħed ipejjep gewwa l-istess stabbiliment; (3) minghajr pregudizzju, li l-appellant qatt ma ried jippermetti illi jsir tipjip gewwa l-istabbiliment imsemmi peress illi hemm diversi sinjali u avvizi li jipprojbixu t-tipjip u peress illi fil-fond m'hemmx *ashtrays*.

Dwar l-ewwel aggravju l-appellant jghid illi l-artikolu [*recte*: regolament] 3 ta' l-Avviz Legali 414/2004 jipprojbixxi t-tipjip f'zoni magħluqa billi jipprovdi illi **“[h]uwa projbit li jsir tipjip f'xi fond magħluq privat jew pubbliku, li hu miftuh għall-pubbliku hlief fi kmamar msemmija fejn jista' jsir it-tipjip”**. L-appellant jghid illi minkejja li t-test Malti ma jaghtix definizzjoni ta' x'ifisser **“fond”**, it-test Ingliz fl-istess artikolu [*recte*: regolament] 3 juza l-kelma **“premises”** u r-regolament 2 jaghti definizzjoni ta' din bhala **“catering premises and other similar premises**

from which food and drink are served to the public either with or without payment". Fit-test Malti, l-ekwivalenti ta' din id-definizzjoni hija dik moghtija ghat-terminu **"postijiet"** li hija mfissra bhala **"postijiet ta' l-ikel u postijiet bhalhom minn fejn jigi offrut l-ikel u x-xorb bi hlas jew b'xejn"**. Ghalhekk, isostni l-appellant, taht l-artikolu 3 imsemmi, il-postijiet pubblici li fihom huwa projbit it-tipjip huma dawk il-postijiet fejn jigi offrut **"ikel u xorb"**. Il-fond in kwistjoni ma joffrix ikel u fil-fatt il-prosekuzzjoni naqset milli tipprova li fl-imsemmi fond jigi offrut ikel.

Aggravju identiku gie trattat fl-Appell Kriminali **Il-Pulizija v. Kenneth Debattista** deciz fit-2 ta' Dicembru 2009 fejn din il-Qorti qalet hekk:

"Issa, bhalma jinghad fl-artikolu 74 tal-Kostituzzjoni ta' Malta, "jekk ikun hemm xi konflitt bejn it-test Malti u t-test Ingliz ta' xi ligi, it-test Malti ghandu jipprevali." Ir-regolament 3 fl-Avviz Legali msemmi ma juzax il-kelma **"postijiet"** izda jirreferi ghal **"fond"**. Kieku l-legislatur ried b'xi mod jillimita s-sinifikat tar-regolament 3 ghad-definizzjoni moghtija fir-regolament 2, kien juza l-kelma **"post"** jew juza l-kelma **"postijiet"** u l-bqija tar-regolament fil-plural. Izda dan m'ghamlux. Minflok uza l-kelma **"fond"**. Ghalhekk din il-Qorti m'ghandha l-ebda diffikulta` ssostni illi anke **"bar"** huwa kolpit minn dak ir-regolament galadarba hu miftuh ghall-pubbliku, u dan sija jekk joffri ikel u sija jekk ma joffrix."

Ghalhekk l-ewwel aggravju qieghed jigi michud.

It-tieni aggravju hu fis-sens li l-appellant ma kienx fl-istabbiliment meta seh il-kaz. Fil-fatt f'dan mhuwiex kontradett. Effettivament jirrizulta li fuq il-post kien hemm is-*substitute*, Silvan Falzon, li kien responsabbli ghall-gestjoni tal-hanut fil-hin in kwistjoni. Li l-appellant ma riedx li jsir tipjip fil-hanut hu evidenti mis-sinjali mwahhla fil-hanut u mill-fatt li m'hemmx *ashtrays* – kif jikkonferma P.S. 1298 Lambert Zammit. L-appellant gie akkuzat li ppermetta jew halla lil Francis Rizzo jpejjep fil-hanut. L-

Kopja Informali ta' Sentenza

appellant ma kienx prezenti u ghalhekk ma setax ikun jaf min kien hemm fil-hanut u x'kienu qeghdin jaghmlu n-nies fil-hanut. Hu ha l-passi necessarji biex ma jsirx tipjip u fil-hin ta' l-incident kien hemm persuna ohra responsabbli ghall-gestjoni tal-hanut. Ghalhekk ma jistax jitqies hati ta' l-imputazzjoni kif dedotta.

Ghal dawn il-motivi:

Tiddeciedi billi tilqa' l-appell, tirrevoka s-sentenza appellata, tiddikjara lill-appellant mhux hati ta' l-imputazzjoni dedotta u minnha tilliberah.

< Sentenza Finali >

-----TMIEM-----